

20080100116

## ВЛАДА НА РЕПУБЛИКА МАКЕДОНИЈА

Врз основа на член 18, став 9 од Законот за просторно и урбанистичко планирање (“Службен весник на Република Македонија” бр. 51/05, 137/07 и 151/07), Владата на Република Македонија на седницата одржана на 15.01.2008 година, донесе

### УРЕДБА

#### **ЗА ВИСИНАТА НА НАДОМЕСТОКОТ ЗА ДОБИВАЊЕ НА ЛИЦЕНЦА ЗА ИЗРАБОТУВАЊЕ НА УРБАНИСТИЧКИ ПЛАНОВИ И ОВЛАСТУВАЊЕ ЗА НОСИТЕЛ НА ИЗРАБОТУВАЊЕ НА УРБАНИСТИЧКИ ПЛАНОВИ ОДНОСНО ПЛАНЕР- ПОТПИСНИК НА ПЛАНСКАТА ДОКУМЕНТАЦИЈА, ФОРМАТА, СОДРЖИНАТА И НАЧИНОТ НА ИЗДАВАЊЕ И ОДЗЕМАЊЕ НА ЛИЦЕНЦАТА И НА ОВЛАСТУВАЊЕТО**

#### **Член 1**

Со оваа уредба се пропишува висината на надоместокот за добивање на лиценца за изработување на урбанистички планови и овластување за носител на изработување на урбанистички планови односно планер-потписник на планската документација, како и формата, содржината и начинот на издавање и одземање на лиценцата и на овластувањето.

#### **Член 2**

За добивање на лиценца за изработување на урбанистички планови (во понатамошен текст: Лиценца) се плаќа надоместок во висина од десет илјади денари.

Надоместокот од став 1 на овој член се плаќа на сметка на Буџетот на Република Македонија.

### Член 3

Лиценцата се издава на образец со формат А-4 на специјална хартија во зелена боја.

Образецот од став 1 од овој член е даден во прилог 1, кој е составен дел на оваа уредба.

На образецот од став 1 од овој член во горниот дел е втиснат грбот на Република Македонија, а под него е отпечатен текст “Република Македонија, МИНИСТЕРСТВОТО ЗА ТРАНСПОРТ И ВРСКИ, Скопје, Врз основа на член 18 став 1 од Законот за просторно и урбанистичко планирање (“Службен весник на Република Македонија” бр. 51/05 и 137/07), Министерството за транспорт и врски издава ЛИЦЕНЦА за изработување на урбанистички планови”. Под овој текст има рубрики во кои се внесуваат следните податоци: број на лиценцата, назив и седиште на правното лице, датум на издавање на лиценцата, рок на важење на лиценцата, име, презиме и потпис на министерот за транспорт и врски и место за печат (М.П.).

### Член 4

Лиценцата од член 3 од оваа уредба, се издава врз основа на писмено барање поднесено од правното лице кое :

Кон барањето лицето од став 1 од овој член ќе доставува и

1. извод од регистрација за правното лице во надлежниот регистар;
2. доказ дека има вработено најмалку три дипломирани инженери архитекти;
3. доказ дека има најмалку две вработени лица со овластување за носител на изработување на урбанистички планови, односно планер-потписник на планска документација и
4. доказ за уплатен надоместок за добивање на лиценца, на сметка на Буџет на Република Македонија.

Доказите од став 2 од овој член се доставуваат во оригинал или копија заверена кај нотар.

Лиценцата се издава најдоцна во рок од 5 дена од денот на поднесувањето на барањето.

### Член 5

Доколку правното лице лиценцата ја изгуби, му биде украдена или уништена поради виша сила, треба истата да ја огласи во “Службен весник на Република Македонија”, како неважечка и да поднесе барање за издавање дупликат.

Кон барањето од став 1 од овој член се приложува и доказ за извршената објава во “Службен весник на Република Македонија”.

Доколку правното лице лиценцата ја оштети, ќе поднесе барање за заменување на оштетената лиценца со нова.

### Член 6

Продолжување на лиценцата се врши пред истекот на периодот за важноста на лиценцата.

За продолжување на лиценцата се поднесува писмено барање до Министерството за транспорт и врски и тоа три месеци пред истекот на рокот на важноста на лиценцата.

За продолжување на лиценцата треба да бидат приложени доказите од член 4 став 2 од оваа уредба.

### Член 7

Министерството за транспорт и врски нема да ја продолжи важноста на лиценцата, ако утврди дека правното лице не ги исполнува условите од член 18 став 1 од Законот за просторно и урбанистичко планирање (“Службен весник на Република Македонија” бр. 51/2005 и 137/2007) или ако правното лице изработи урбанистички план, урбанистички проект и стручна ревизија спротивно на одредбите од Законот за просторно и урбанистичко планирање.

За време на важењето, лиценцата ќе се одземе доколку се утврди дека правното лице:

1. Приложил неточни податоци потребни за добивање на лиценцата;
2. Престане да ги исполнува условите за поседување на лиценца;
3. Лиценцата ја користи за друга намена; и
4. Изработи урбанистички план, урбанистички проект и стручна ревизија спротивно на одредбите од Законот за просторно и урбанистичко планирање.

### Член 8

За добивање на овластување за носител на изработување на урбанистички планови односно планер-потписник на планската документација (во понатамошен текст: Овластување) се плаќа надоместок во висина од три илјади денари.

Надоместокот од став 1 на овој член се плаќа на сметка на Комората на овластени архитекти и овластени инженери (во натамошен текст: Комора).

### Член 9

Овластувањето се издава на образец во формат А-4 на специјална хартија во портокалова боја.

Образецот од став 1 од овој член е даден во прилог 2 кој е составен дел на оваа уредба.

На образецот од став 1 од овој член во горниот дел е втиснат грбот на Република Македонија, а под него е отпечатен текст “Република Македонија, КОМОРА НА ОВЛАСТЕНИ АРХИТЕКТИ И ИНЖЕНЕРИ, Скопје, Врз основа на член 18 став 5 од Законот за просторно и урбанистичко планирање (“Службен весник на Република Македонија” бр. 51/2005 и 137/2007), Комората на овластени архитекти и инженери издава ОВЛАСТУВАЊЕ за носител на изработување на урбанистички планови односно планер-потписник на планската документација “. Под овој текст има рубрики во кои се внесуваат следните податоци: број на овластувањето, име, презиме и матичен број на лицето носител на овластувањето, датум на издавање на овластувањето, име, презиме и потпис на претседателот на Комората на овластени архитекти и инженери и место за печат (М.П.).

## Член 10

Овластувањето од член 9 од оваа уредба, се издава врз основа на писмено барање кон кое се доставува и :

1. доказ дека барателот е дипломиран инженер архитект;
2. доказ дека има најмалку три години работно искуство во областа на урбанистичкото планирање;
3. три референци од областа на урбанистичкото планирање;
4. доказ дека има познавање на законите, прописите и стандардите релевантни за урбанистичкото планирање и уредување на просторот и
5. доказ за уплатен надоместок за добивање на Овластување за носител на изработување на урбанистички планови односно планер- потписник на планска документација на сметка на Комората.

Барање за добивање на овластување може да поднесе и лице со доставување на следните документи:

1. доказ дека барателот е дипломиран инженер архитект;
2. доказ дека има најмалку пет години работно искуство во донесувањето, во спроведувањето или надзорот на плановите ;
3. доказ дека има познавање на законите, прописите и стандардите релевантни за урбанистичкото планирање и уредување на просторот и
4. доказ за уплатен надоместок за добивање на Овластување за носител на изработување на урбанистички планови односно планер- потписник на планска документација на сметка на Комората.

Исто така, барање за добивање на овластување може да поднесе и лице со доставување на следните документи:

1. доказ дека барателот е дипломиран инженер архитект;
2. доказ дека има научно звање од областа на урбанистичкото планирање;
3. две референци од областа на урбанистичкото планирање;
4. доказ дека има познавање на законите, прописите и стандардите релевантни за урбанистичкото планирање и уредување на просторот и
5. доказ за уплатен надоместок за добивање на Овластување за носител на изработување на урбанистички планови односно планер- потписник на планска документација на сметка на Комората.

Доказите од став 2, 3 и 4 од овој член се доставуваат во оригинал или копија заверена кај нотар.

Овластувањето се издава најдоцна по рок од 10 дена од денот на поднесувањето на барањето.

### Член 11

Доколку лицето овластувањето го изгуби, му биде украдено или уништено поради виша сила, треба истото да го огласи во “Службен весник на Република Македонија”, како неважечко и да поднесе барање за издавање дупликат.

Кон барањето од став 1 од овој член се приложува и доказ за извршената објава во “Службен весник на Република Македонија”.

Доколку лицето овластувањето го оштети, ќе поднесе барање за заменување на оштетеното овластување со ново.

### Член 12

За време на важењето, овластувањето ќе се одземе, доколку се утврди дека носителот:

1. Приложил неточни податоци потребни за добивање на овластувањето;
2. Престане да ги исполнува условите за добивање на овластувањето;
3. Го користи овластувањето за друга намена; и
4. Постапувал спротивно на одредбите од Законот за просторно и урбанистичко планирање (“Службен весник на Република Македонија” бр. 51/2005 и 137/2007) и прописите донесени врз основа на Законот за просторно и урбанистичко планирање.

### Член 13

Со денот на влегувањето во сила на оваа уредба престанува да важи Правилникот за начинот и програмата за полагање испит за добивање на лиценца за носител на изработување на просторни и урбанистички планови (“Службен весник на Република Македонија” бр.4/97, 86/99 и 110/00).

### Член 14

Оваа уредба влегува во сила наредниот ден од денот на објавувањето во “Службен весник на Република Македонија”.

Бр. 19-45/1  
15 јануари 2008 година  
Скопје

Заменик на претседателот  
на Владата на Република  
Македонија,  
м-р **Зоран Ставрски**, с.р.